



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

Vol. XXXXV/FK-43 2013 JANUARY 2 No. 1

സർക്കുലർ - 1

എഡ്യൂവിഷൻ 2020

വിദ്യാഭ്യാസവാരം : 2013 ജനുവരി 6-13

**“ഉണരണമെന്നത് ഒരു ആവേശമാകട്ടെ
ഉയരണമെന്നത് ഒരു ദർശനമാകട്ടെ”**

യേശുവിൽ പ്രിയ സഹോദരവൈദികരെ,
സന്യാസ സഹോദരന്മാരെ, സഹോദരിമാരേ, വത്സല മക്കളേ,

ഏതു സമുദായത്തിന്റെയും ഉയർച്ചയ്ക്കും വളർച്ചയ്ക്കും നിദാനമാകുന്നത് വിദ്യാഭ്യാസ പുരോഗതിയാണ്. എല്ലാ മേഖലകളിലും മത്സര സ്വഭാവം നിലനിൽക്കുന്ന ആധുനിക ലോകത്ത് ഉന്നത വിദ്യാഭ്യാസം നേടാത്ത വ്യക്തിയും സമൂഹവും ജീവിതത്തിന്റെ വിവിധരംഗങ്ങളിൽ പിന്തള്ളപ്പെട്ടു പോകുന്നത് തികച്ചും സ്വാഭാവികമാണ്. പള്ളിയോടൊപ്പം പള്ളികൂടവുമെന്ന വിപ്ലവദർശനവുമായി വിദ്യാലയങ്ങൾ ആരംഭിച്ച് അടിസ്ഥാന വിദ്യാഭ്യാസത്തിന് ആരംഭംകുറിച്ചത് ലത്തീൻ സമുദായത്തിന്റെ തീക്ഷ്ണമതികളായ പ്രേഷിതവര്യന്മാരായിരുന്നു. എന്നിട്ടും, വിദ്യാഭ്യാസപുരോഗതിയിലും അതുവഴി സാമൂ

ഹീകവളർച്ചയുടെ കാര്യത്തിലും ആഗ്രഹിച്ച വളർച്ച നമുക്ക് നേടാനായില്ല. തുടർ വിദ്യാഭ്യാസത്തിലേക്കും ഉന്നത വിദ്യാഭ്യാസരംഗങ്ങളിലേക്കും മറ്റ് മത്സര പരീക്ഷകളിലേക്കും വേണ്ട അധിക ശ്രദ്ധ നൽകാൻ കഴിഞ്ഞില്ല എന്നതാണ് ഇതിനു കാരണം. സാമുദായികവും സാമ്പത്തികവുമായ പരിമിതികൾ ഇതിനൊരു പരിധിവരെ ഇടയാക്കിയിട്ടുണ്ട്.

ഈ പശ്ചാത്തലത്തിൽ, വിദ്യാഭ്യാസത്തിലൂടെ സമുദായ പുരോഗതി എന്ന മഹത്തായ ദർശനത്തോടെ അതിരൂപതയിൽ ആരംഭംകുറിച്ച വിദ്യാഭ്യാസ വികസന പ്രവർത്തനങ്ങൾ ഇന്ന്, നവദർശന്റെ വിദ്യാഭ്യാസ സമിതികളുടെയും, മറ്റ് ടീംഗങ്ങളുടെയും നേതൃത്വത്തിൽ അഭിനന്ദനാർഹമായ പുരോഗതി നേടി കഴിഞ്ഞു. ഇതിന്റെ പ്രകടമായ തെളിവാണ് നമ്മുടെ അതിരൂപതയിൽ 25,000 തോളം വിദ്യാർത്ഥികളുടെ മാതാപിതാക്കൾ നവദർശൻ വിദ്യാഭ്യാസ പദ്ധതിയിലൂടെ തങ്ങളുടെ മക്കളുടെ ഉന്നത പഠനത്തിനുവേണ്ടി ഇതിനകം 9 കോടിയിലധികം രൂപ കരുതൽ നിക്ഷേപമായി മാറ്റിവെച്ചിരിക്കുന്നത്. വരാപ്പുഴ അതിരൂപത വിദ്യാഭ്യാസനിധിയിലേക്ക് ഇതുവരെ 2 കോടി യോളം രൂപ അതിരൂപതയിലെ സുമനസ്സുകളുടെ സഹായം കൊണ്ട് ശേഖരിക്കാൻ കഴിഞ്ഞു. ഇതിൽ നിന്ന് ലഭിക്കുന്ന പലിശ തുകയാണ് വർഷാവർഷങ്ങളിൽ സ്കോളർഷിപ്പായി നൽകുന്നത്.

അതിരൂപതയിലെ എല്ലാ കുടുംബങ്ങളും വിദ്യാഭ്യാസവന്നമാകുക, ഒരു വീട്ടിൽ നിന്ന് ഒരാളെങ്കിലും ഉന്നതവിദ്യാഭ്യാസം നേടുക, സാമ്പത്തിക പരാധീനതകളാൽ ഒരു കുട്ടിക്കും വിദ്യാഭ്യാസം മുടങ്ങാതിരിക്കുക തുടങ്ങിയ ലക്ഷ്യങ്ങൾ മുന്നിൽ കണ്ടുകൊണ്ട് വിദ്യാഭ്യാസ പരിശീലന പരിപാടികൾ വളരെ ഊർജ്ജസ്വലമായി പ്രവർത്തിക്കുന്നു.

വിദ്യാഭ്യാസ വികസനപ്രവർത്തനങ്ങളെക്കുറിച്ച് ഇടവകയിൽ വ്യക്തമായ അവബോധം കൈവരാനും, ഇടവകയുടെ പരിപൂർണ്ണ പങ്കാളിത്തം ഈ പ്രവർത്തനങ്ങളിൽ ഉറപ്പുവരുത്താനും വളരുന്ന തലമുറയെ വിദ്യാഭ്യാസകാര്യത്തിൽ താൽപര്യമുള്ളവരാക്കാനും വേണ്ടിയാണ് വർഷം തോറും ഇടവകകളിൽ ‘വിദ്യാഭ്യാസവാരാചരണം’ നടത്തുവാൻ നാം തീരുമാനിച്ചത്.

ഈ വർഷത്തെ വിദ്യാഭ്യാസവാരം 2013 ജനുവരി 6 ഞായറാഴ്ച പ്രധാന ദിവ്യബലിക്കുശേഷം ദീപം തെളിച്ചുകൊണ്ട് ഇടവകയിൽ

തുടക്കമിടുന്നു. തുടർന്ന് ജനുവരി 13 വരെയുള്ള ഒരാഴ്ച ഇടവക വിദ്യാഭ്യാസസമിതിയുടെ ആഭിമുഖ്യത്തിൽ വിവിധ കർമ്മപരിപാടികളോടെ വിദ്യാഭ്യാസവാർഷികരണ ശ്രദ്ധേയമാക്കാൻ എല്ലാവരും പ്രത്യേകം താൽപര്യമെടുക്കുക. ഇടവകയിലെ ബഹു. വികാരിയച്ചന്റെ നേതൃത്വത്തിൽ ഇടവക വിദ്യാഭ്യാസ സമിതിയും കേന്ദ്രസമിതിയും മതബോധനവിഭാഗവും മറ്റ് സംഘടനകളും സംയുക്തമായി ഇതിനുവേണ്ട ഒരുക്കങ്ങൾ നടത്തുക.

കഴിഞ്ഞ വർഷം വരാപ്പുഴ അതിരൂപതയിലെ വിവിധ ഇടവകകളിൽ നിന്നായി 1036 വിദ്യാർത്ഥികൾക്ക് 26 ലക്ഷം രൂപ സ്കോളർഷിപ്പായി നൽകാൻ സാധിച്ചു. നല്ല രീതിയിൽ സ്കോളർഷിപ്പ് നൽകുന്നതിന്റെ ഭാഗമായി വരാപ്പുഴ അതിരൂപതയുടെ വിദ്യാഭ്യാസനിധിയിലേക്ക് അതിരൂപതയിലെ എല്ലാ കുടുംബങ്ങളും നിങ്ങളാൽ കഴിയുന്ന രീതിയിൽ സഹകരിക്കണമെന്ന് ഓർമ്മിപ്പിക്കുന്നു. ഇതിനായി ഈ വിദ്യാഭ്യാസവാർഷികത്തിൽ എല്ലാ ഭവനങ്ങളിലേക്കും ഒരു 'വിദ്യാഭ്യാസകവർ' നൽകുകയാണ്. ഈ കവറിൽ നിങ്ങളുടെ കഴിവിന്റെ ഒരു ഓഹരി നമ്മുടെ അതിരൂപതയുടെ വിദ്യാർത്ഥികളുടെ വിദ്യാഭ്യാസത്തിനായി നൽകണമെന്ന് അഭ്യർത്ഥിക്കുകയാണ്.

ഈ തുക നിങ്ങളുടെ കുട്ടികൾക്കു തന്നെ വർഷാവർഷങ്ങളിൽ "വരാപ്പുഴ അതിരൂപത നവദർശൻ സ്കോളർഷിപ്പ്" ലൂടെ തിരിച്ചു നൽകുന്നതാണ്. ഈ സംരംഭത്തിൽ നമ്മുടെ അതിരൂപതയിലെ ഓരോ കുടുംബത്തിന്റെയും സജീവമായ പങ്കാളിത്തം ഉറപ്പുവരുത്താനും അതുവഴി വിദ്യാഭ്യാസത്തിലൂടെ സാമൂഹിക പുരോഗതി കൈവരിക്കാൻ കഴിയുമെന്ന് പ്രത്യാശിക്കുകയാണ്. കഴിഞ്ഞ വർഷത്തിൽ വിദ്യാഭ്യാസ കവറിലൂടെ അതിരൂപത വിദ്യാഭ്യാസനിധിയിലേക്ക് 24,76,906 രൂപ ശേഖരിക്കാൻ സാധിച്ചു. നിങ്ങളുടെ സഹായത്തിനും സഹകരണത്തിനും ഈയവസരത്തിൽ പ്രത്യേകം നന്ദി പറയുകയാണ്.

വിദ്യാഭ്യാസവാർഷികത്തിൽ 13-ാം തീയതി ഞായറാഴ്ച ദിവ്യബലി മദ്ധ്യേ എടുക്കുന്ന സ്തോത്രകാഴ്ച വിദ്യാഭ്യാസ നിധിയിലേക്കായി അരമന കച്ചേരിയിൽ ഏൽപ്പിക്കുക. കൂടാതെ ഓരോ ഇടവകയിൽ നിന്നും വിദ്യാഭ്യാസകവറിലൂടെ സമാഹരിക്കുന്ന തുക വരുന്ന മാർച്ച് മാസം 3-ാം തീയതി 3 മണിക്ക് അതിരൂപതാമന്ദിരത്തിൽ വെച്ച് വികാരിയച്ചനും വിദ്യാഭ്യാസ കൺവീനറും ചേർന്ന് എന്നെ ഏൽപ്പിക്കണമെന്ന് അഭ്യർത്ഥിക്കുന്നു. ഓരോ ഇടവകയിൽ നിന്നും സമാഹരിച്ച തുകയുടെ കണക്ക് ജീവദീപ്തിയിൽ പ്രസിദ്ധീകരിക്കുന്നതാണ്.

ഇടവകയിലെ വിദ്യാഭ്യാസ വികസന പ്രവർത്തനങ്ങൾക്ക് നേതൃത്വം നൽകുന്ന വൈദികർ, സന്യസ്തർ, വിദ്യാഭ്യാസസമിതി ഭാരവാഹികൾ, സ്റ്റുഡന്റ്സ് ഫോറം പ്രവർത്തകർ എന്നിവരെ ഞാൻ ഈ അവസരത്തിൽ അഭിനന്ദിക്കുന്നു. നിസ്വാർത്ഥമായി വിദ്യാഭ്യാസനിധിയിലേക്ക് ഇതിനകം സാമ്പത്തിക സഹായം നൽകിയവരെയും നിങ്ങളേവരെയും പ്രാർത്ഥനാപൂർവ്വം അനുസ്മരിക്കുന്നു. വരാപ്പുഴ അതിരൂപത വിദ്യാഭ്യാസ പദ്ധതിയിലൂടെ മക്കളുടെ ഉന്നത വിദ്യാഭ്യാസത്തിനുവേണ്ടി കരുതൽ നിക്ഷേപം നടത്തുന്ന എല്ലാ മാതാപിതാക്കന്മാരേയും അഭിനന്ദിക്കുന്നു. ഈ ഉദാത്ത മാതൃക എല്ലാ മാതാപിതാക്കന്മാർക്കും അനുകരിക്കാൻ കഴിയട്ടെ എന്ന് ഞാൻ ആശംസിക്കുന്നു.

ദീർഘവീക്ഷണത്തോടെ ഒരുക്കിയിരിക്കുന്ന വിദ്യാഭ്യാസ വികസന പ്രവർത്തനങ്ങളുടെ വിജയത്തിനായി നമുക്ക് ഒരുമിച്ച് പരിശ്രമിക്കാം. ദൈവം നിങ്ങളെ അനുഗ്രഹിക്കട്ടെ.

എറണാകുളത്ത്, നമ്മുടെ അതിമെത്രാസനമന്ദിരത്തിൽ നിന്ന് 2013 ജനുവരി 2-ാം തീയതി.

എറണാകുളം
02.01.2013

✠ **ഫ്രാൻസിസ് കല്ലറക്കൽ**
വരാപ്പുഴ അതിരൂപത മെത്രാപ്പോലീത്ത

N.B.: ഈ സർക്കുലർ 2013 ജനുവരി 6-ാം തീയതി ഞായറാഴ്ച ദിവ്യബലി മദ്ധ്യേ വായിക്കേണ്ടതാണ്.

വിദ്യാഭ്യാസവാരം - ജനുവരി 6-13

പ്രതിജ്ഞ

വിജ്ഞാനത്തിന്റെ / ഉറവിടമായ / ദൈവമേ, / വരാപ്പുഴ അതിരൂപത / സമാരംഭിച്ചിട്ടുള്ള / വിദ്യാഭ്യാസ / വികസന / പ്രവർത്തനങ്ങളിൽ / സജീവമായി / പങ്കുകൊള്ളാമെന്ന് / ഞാൻ വാഗ്ദാനം ചെയ്യുന്നു./ സമുദായത്തിന്റെയും / സമൂഹത്തിന്റെയും / മുന്നേറ്റത്തിന് / വിദ്യാഭ്യാസം / അനിവാര്യമാണെന്ന് / ഞാൻ ഏറ്റുപറയുന്നു./ മെച്ചപ്പെട്ട / വിദ്യാഭ്യാസം / നേടുന്നതിനും / നൽകുന്നതിനും / മൂല്യബോധമുള്ള / പൗരന്മാരെ / രൂപപ്പെടുത്തുന്നതിനും / എന്റെ / വിലയേറിയ/ സമയവും / കഴിവും / വിനിയോഗിക്കാമെന്നും / എന്റെ മാതാപിതാക്കളെയും / ഗുരുജനങ്ങളെയും / മുതിർന്നവരെയും / ബഹുമാനിക്കാമെന്നും / ഞാൻ പ്രതിജ്ഞ ചെയ്യുന്നു. / ബോധജ്ഞാനത്തിന്റെ / സിംഹാസനമായ / പരിശുദ്ധ മറിയം / എന്റെ പ്രതിജ്ഞയെ / നിറവേറ്റുവാൻ / എന്നെ / സഹായിക്കുമാറാകട്ടെ. / ആമേൻ.

വിശ്വാസികളുടെ പ്രാർത്ഥന

1. ദൈവമേ, തിരുസഭയേയും, പരിശുദ്ധപിതാവിനേയും, എല്ലാ മെത്രാന്മാരേയും, വൈദികരേയും സന്യസ്തരേയും, പ്രത്യേകമായി ഞങ്ങളുടെ അതിരൂപതാ മെത്രാപ്പോലീത്തയായ അഭിവന്ദ്യ ഫ്രാൻസിസ് കല്ലറക്കൽ പിതാവിനെ അങ്ങയുടെ തിരുസന്നിധിയിൽ സമർപ്പിക്കുന്നു. ശാരീരികവും, ആത്മീയവുമായ വരദാനങ്ങളേകി അവരെ കാത്തുപരിപാലിക്കണമേയെന്ന് ഞങ്ങൾ പ്രാർത്ഥിക്കുന്നു.
2. ദൈവമേ, ഞങ്ങളാരംഭിക്കുന്ന ഈ വിദ്യാഭ്യാസവാരത്തിൽ ഞങ്ങളുടെ അതിരൂപതാസമൂഹം വിദ്യാഭ്യാസത്തിലൂടെ വളർച്ചനേടുവാനും, കുടുംബഅച്ചടക്കവും, നല്ലശീലങ്ങളും, സ്വായത്തമാക്കി, ജീവിതപുരോഗതികൈവരിക്കുവാനും അനുഗ്രഹിക്കണമേയെന്ന് ഞങ്ങൾ പ്രാർത്ഥിക്കുന്നു.
3. എല്ലാ നന്മകളുടേയും ദാതാവായ ദൈവമേ, അതിരൂപതയുടെ ദീർഘകാല വിദ്യാഭ്യാസപദ്ധതിയായ എഡ്യൂവിഷൻ 2020-ന്റെ പ്രവർത്തനങ്ങളെയെല്ലാം ഞങ്ങൾ അങ്ങേ തിരുമുമ്പിൽ സമർപ്പിക്കുന്നു.

ഇതിനായി പ്രയത്നിക്കുന്ന എല്ലാ അതിരൂപതകമ്മിറ്റി അംഗങ്ങളേയും വിദ്യാഭ്യാസപ്രവർത്തകരേയും, വൈദികരും, സന്യസ്തരും അത്മായരും ഉൾപ്പെടുന്ന വിദ്യാഭ്യാസസമിതി അംഗങ്ങളെയും എല്ലാ വിദ്യാർത്ഥി സമൂഹത്തേയും, അദ്ധ്യാപകരേയും, മാതാപിതാക്കളേയും അങ്ങ് അനുഗ്രഹിക്കണമേയെന്ന് ഞങ്ങൾ പ്രാർത്ഥിക്കുന്നു.

4. ജ്ഞാനത്തിന്റെ ഉറവിടമായ ദൈവമേ, അതിരൂപതയിലെ എല്ലാ വിദ്യാർത്ഥിനി-വിദ്യാർത്ഥികളേയും അങ്ങേ തൃക്കരങ്ങളിൽ സമർപ്പിക്കുന്നു. പകർന്നുനൽകുന്നോടും വർദ്ധിക്കുന്നതും, ആർക്കും അപഹരിക്കാനാകാത്തതുമായ വിദ്യാഭ്യാസം മൂല്യമേറിയ ധനം സ്വന്തമാക്കുവാനുള്ള വരം നൽകി എല്ലാ മക്കളേയും അനുഗ്രഹിക്കണമേ. പരീക്ഷകളിൽ ഉന്നതവിജയം കരസ്ഥമാക്കുവാൻ അവരുടെ ബുദ്ധിയേയും മനസ്സീനേയും പ്രകാശിപ്പിക്കണമേയെന്ന് ഞങ്ങൾ പ്രാർത്ഥിക്കുന്നു.
5. എല്ലാ നന്മകളുടെയും ദാതാവായ ദൈവമേ, എഡ്യൂവിഷൻ 2020-ന്റെ ഭാഗമായി നടപ്പിലാക്കുന്ന അതിരൂപതാവിദ്യാഭ്യാസപ്രവർത്തനങ്ങൾ വിജയകരമാക്കുവാൻ ആവശ്യമായ സാമ്പത്തികമാർഗ്ഗം കണ്ടെത്തുന്നതിന് രൂപീകരിച്ചിട്ടുള്ള വിവിധ ഫണ്ടുകളും, സ്കോളർഷിപ്പുകളും മെല്ലാം തിരുവിഷ്ണുപ്രകാരം പുരോഗതി കൈവരിക്കുവാൻ അങ്ങേ കൃപാകടാക്ഷം ഞങ്ങളിൽ ചൊരിയണമേ. ഈ പദ്ധതിയുടെ വിജയത്തിനായി സാമ്പത്തികസഹായം നൽകി സഹകരിക്കുന്ന എല്ലാവരേയും, അവരുടെ കുടുംബാംഗങ്ങളേയും സമൃദ്ധമായി അനുഗ്രഹിക്കണമേയെന്ന് ഞങ്ങൾ പ്രാർത്ഥിക്കുന്നു.
6. ദൈവമേ, അതിരൂപതാമക്കളുടെ ഉന്നതവിദ്യാഭ്യാസം ലക്ഷ്യമാക്കി വലിയ പദ്ധതികൾക്ക് തുടക്കംകുറിച്ച് അങ്ങേ സവിധംപുകിയ ഞങ്ങളുടെ അഭിവന്ദ്യ ഡാനിയേൽ പിതാവിനും, അതിരൂപതയിൽ വിദ്യാഭ്യാസരംഗത്ത് മികച്ചസേവനംനൽകി മൺമറഞ്ഞുപോയ എല്ലാവർക്കും നിത്യശാന്തിനൽകണമേയെന്ന് ഞങ്ങൾ പ്രാർത്ഥിക്കുന്നു.